

**संस्कृत-वार्ता:**  
**दिनांक: - 01-01-2019**  
**प्रातः - 06 : 55**

**मुख्य-वार्ता:**

- वस्तु-सेवा-कर-मितिषु अपचिति-कारणात् अद्य-प्रभृति त्रयो-विंशतिः वस्तूनि अल्पार्ध-तराणि संजातानि।
- महानसेन्धन-वाति-मूल्यं गतदिवसे प्रतिभाण्डम् एक-नवति-पणकाधिकैः पञ्चभी रूप्यकैर्न्यूनीकृतम्।
- बिहारे मुजफ्फरपुर-जनपदस्य बोचा-रक्षि-स्थानक-क्षेत्रे एकस्मिन् रोटिकापणे ह्यो दुरापन्ने भीषणाग्नि-काण्डे पञ्च श्रमिकाः मृत्युमुपगताः।
- अमेरिकीय-राष्ट्रपतिना डॉनल्ड-ट्रम्पेण सीरिया-तः स्वीय-सहस्रद्वय-सैनिकानां प्रत्यावर्तनं सर्वथा समुचितं प्रतिपादितम्।

-----

**वस्तुसेवाकरः-मूल्यापचितिः**

वस्तु-सेवा-कर-मितिषु अपचिति-कारणात् अद्य-प्रभृति त्रयो-विंशतिः वस्तूनि अल्पार्ध-तराणि संजातानि। वस्तु-सेवा-कर-परिषदा विगत-मासस्य द्वाविंश-दिनांकीये मन्त्रणोप-वेशने चलचित्र-क्रय-पत्रेण, दूरदर्शनेन, विद्युत्कोषेण च समेतानां त्रयो-विंशतेः वस्तूनां करमितिं न्यूनीकर्तुं निर्णीतमासीत्।

**संसत् स्थगिता**

संसदः सदन्-द्वयं श्वो यावत् स्थगितमस्ति। गतदिवसे राज्य-सभायां त्रिः-तलाक-विधेयकम् अधिकृत्य पौन-पुन्येन विपक्षि-वृन्दैः अवरोधः समुत्पादितः। मध्याह्ने भोजन-विरामादनन्तरं स्वल्प-कालिक-स्थगनात् पश्चात् कांग्रेस-संनीतैः विपक्षि-दलैः अभियाचितं यदेतद् विधेयकं प्रथमं संसदः चयन-समित्यै प्रेषणीयम्।

**महानसेन्धनवातिमूल्यम्**

महानसेन्धन-वाति-मूल्यं गतदिवसे प्रतिभाण्डम् एक-नवति-पणकाधिकैः पञ्चभी रूप्यकैर्न्यूनीकृतम्। इन्धनानां न्यूनीभूते विपणि-मूल्ये कर-प्रभाव-कारणात् सोऽयं द्वितीयोऽवसरः, यदा मासाऽभ्यन्तरे महानसेन्धन-वाति-मूल्यं न्यूनतां गतमस्ति। नूतन-मूल्यानुसारि सम्प्रति दिल्लीयां महानसेन्धन-वातिः प्रतिभाण्डं पञ्च-नवत्यधिकैः चतुश्शत-रूप्यकैः प्राप्यं भविष्यति।

**विद्युदापूर्तिः**

प्रशासनेन प्रोच्यते यद् देशे पञ्च-विंशत्या राज्यैः प्रत्यकं गृहे विद्युदापूर्तेः लक्ष्यं सम्प्रति संप्राप्तमस्ति। ह्यः प्रसारिते वक्तव्ये विद्युन्मन्त्रिणा आर्.पी.सिंहेन समुदीरितं यद् असम-राजस्थान-मेघालय-छत्तीसगढेषु केवलं सार्ध-दश-लक्ष-प्रायाः गृहाः साम्प्रतमपि विद्युदापूर्ति-सौविध्येन वञ्चिताः विद्यन्ते, तत्र च यथाशीघ्रं तदभाव-पूर्त्यै प्रयासाः अनुवर्तन्ते।

**झारखण्डमुख्यमन्त्री-सोनिया**

झारखण्ड-मुख्यमन्त्रिणा रघुवर-दासेन आरोपितं यत् संयुक्त-प्रगतिशील-संयुतेः अध्यक्षा कांग्रेस-नेत्री सोनिया-गान्धी ऑगुस्ता-वेस्टलैण्ड-लघुविमान-प्रवञ्चनायां संलिप्ता अवर्तता। गतदिवसे जमशेद-पुरे वार्ताहरैः संभाषण-क्रमे दासः स्पष्टकरोत् यद् अमुष्यां प्रवञ्चनायां विभिन्नेभ्यो जनेभ्यः संकलय्य साधैक-कोटि-रूप्यकाणि उत्कोच-रूपेण प्रदत्तानि आसन्।

### मुजफ्फरपुरम्-मृताः

बिहारे मुजफ्फरपुर-जनपदस्य बोचा-रक्षि-स्थानक-क्षेत्रे एकस्मिन् रोटिकापणे ह्यो दुरापन्ने भीषणाग्नि-काण्डे पञ्च श्रमिकाः मृत्युमुपगताः, दश च गम्भीरतया क्षताः संजाताः सूच्यन्ते। घटना-स्थलाद् अवकराः साम्प्रतमपि अपा-क्रियमाणाः सन्तीति कृत्वा तत्र मृतकानां संख्या भूयोऽपि प्रवर्धितुमर्हति। राज्य-प्रशासनेन प्रत्येकं मृतस्य परिवार-जनेभ्यो लक्षद्वय-रूप्यकाणि साहाय्य-राशित्वेन समुद्धोषितानि सन्ति।

### ट्रम्पः-सीरिया

अमेरिकीय-राष्ट्रपतिना डॉनल्ड-ट्रम्पेण सीरिया-तः स्वीय-सहस्रद्वय-सैनिकानां प्रत्यावर्तनं सर्वथा समुचितं प्रतिपादितमस्ति। ट्रम्पः ट्वीट्-सन्देशे प्रोक्तवान् यत् वर्ष-त्रय-पूर्वं राष्ट्रपति-निर्वाचन-क्षणेषु प्रदत्तं स्वीयं वचनं तेन परिपूरितमस्ति। सः अवादीत् यत् सीरियायाम् इस्लामिक-स्टेट-इत्युग्रवादि-गुल्मः सम्प्रति तदीय-सैन्यैः परास्तः इति कृत्वा तत्रेदानीम् अमेरिकीय-सैन्यानां भूयोऽप्यवस्थानं नावश्यकम्। अत्रेदं ज्ञातव्यमस्ति यत् ट्रम्पस्य सीरियातः सैन्य-प्रत्यावर्तन-निर्णयः अमेरिकायाम् अन्यत्र च जगति नैकैः प्रतिरक्षा-विशेषज्ञैः प्रबलमालोचितोऽस्ति।

-----  
॥ इति वार्ताः ॥